

Qorti tal-Appell
(Kompetenza Inferjuri)
Imhalled Anthony Ellul
Appell numru: 56/2018

Roshan Gurung

(appellant)

vs

Central Visa Unit

(appellata)

1 ta' Frar, 2019.

1. L-appellant hu ta' nazzjonalita Nepali u daħal Malta permezz ta' visa li tkopri l-perjodu mill-14 ta' Ottubru, 2017 sas-27 ta' Jannar, 2018 magħrufa bħala *long term student*.
2. Fit-18 ta' Jannar, 2018 l-appellant applika għand l-appellata għall-estensjoni tal-visa. Applikazzjoni li kienet miċhuda fis-7 ta' Frar, 2018 minħabba li:

"you have not provided proof of sufficient means of subsistence, for the duration of the intended stay or for the return to the country of origin or residence, or for the transit to a third country, or is not in a position to acquire such means lawfully".

3. L-appellant appella minn dik id-deċiżjoni quddiem il-Bord tal-Appelli dwar l-Immigrazzjoni. F'ittra datata 4 ta' Marzu, 2018 l-appellant ta r-raġuni għalfejn appella. Isostni li għall-każ tiegħu tapplika l-Legislazzjoni Sussidjarja 217.09 peress li bħala third country national kien qiegħed isegwi kors f'Malta organizzat minn Domain Academy u għalhekk kellu jigi rikonoxxut li hu student. Regolamenti li qal li japplikaw peress li l-istudju kien għall-perjodu ta' iktar minn tlett (3) xhur.
4. Fil-2 ta' Mejju, 2018 il-Bord tal-Appelli dwar l-Immigrazzjoni ċaħad l-appell

għar-raġuni li għall-każ tal-appellant ma tapplikax il-Leġislazzjoni Sussidjarja 217.09.

5. Fis-17 ta' Mejju 2018 appella mid-deċiżjoni tal-Bord tal-Appelli dwar l-Immigrazzjoni. Spjega li l-appell kien qed jagħmlu skont l-Artikolu 25A(8) tal-Att dwar l-Immigrazzjoni (Kap 217). Huwa talab lil din il-qorti tirrevoka d-deċiżjoni appellata u tilqa' l-applikazzjoni tiegħu jew tirrimetti l-atti lura lill-Bord u tidderiegi lill-istess Bord sabiex jiddeciedi l-appell *ai termini* tal-Liġi (Sussidjarja) 217.09. **L-aggravji** huma tnejn:

- L-ewwel aggravju:

Il-Bord proċeduralment ma osservax il-liġi meta naqas milli "jisma" lill-partijiet u dan *inter alia* bi ksur lampanti tal-Artikolu 25A(1)(ċ) tal-Kap 217 tal-Liġijiet ta' Malta, u konsegwentement bi ksur tad-dritt tiegħu ta' smiegħ xieraq, u għalhekk hemm in-nullita` tad-deċiżjoni tal-Bord.

- It-tieni aggravju:

Mingħajr preġudizzju għas-suespost, il-Bord applika regolamenti mhux kontemplati fil-liġi speċifika. L-applikazzjoni tiegħu kellha tiġi ġġudikata *ai termini* tal-liġi speċifika L.S. 217.09 (Kundizzjonijiet għad-Dhul ta' Ċittadini ta' Pajjiżi Terzi għall-Finijiet ta' Studju) u mhux *ai termini* tal-Visa Code. Il-bniedem kompetenti li jevalwa tali applikazzjoni huwa d-Direttur għaċ-Ċittadinanza u Affarjiet ta' Espatriazzjoni, u mhux id-Direttur tas-CVU.

6. Fil-21 ta' Mejju 2018 is-CVU wiegħbet għall-appell u sostniet li d-deċiżjoni tal-Bord hija ġusta u timmerita konferma. **Ir-risposta** tagħha tkopri s-segwent i punti:

- In linea preliminari:

Issostni li l-appell sar *fuori termine*, għaliex id-deċiżjoni ingħatat u ġiet ikkomunikata lill-appellant fit-2 ta' Mejju 2018 mentri l-appell kien preżentat fis-17 ta' Mejju 2018, (u cioe` oltre l-għaxart ijiem (10) stipulati fl-Artikolu 25A(8) tal-Kap 217.

- Ukoll in linea preliminari:

Issostni li d-deċiżjoni tal-Bord mhix appellabbli. L-Artikolu 25A(8) tal-Kap

217 jipprovdi li d-deċiżjoni tal-Bord hija finali u li minnha m'hemmx appell ħlief fuq punt ta dritt relattiv għall-persuni li jissemmew fit-Taqsima III. L-appellata ssostni li l-ebda liġi kkwotata mill-appellant ma tapplika għas-sitwazzjoni tiegħu u għalhekk ma sar l-ebda apprezzament żbaljat tal-liġi fil-konfront tiegħu.

- Dwar l-ewwel aggravju tal-appellant:

Targumenta li m'hemmx il-ħtieġa li biex jiġi salvagwardjat id-dritt ta' smiġħ xieraq tiġi ffixxata seduta u jiġu sottomessi sottomissjonijiet orali, iżda huwa biżżejjed li ż-żewġ partijiet jingħataw l-istess opportunita` biex jipprezentaw is-sottomissjonijiet tagħhom. B'riferenza għall-każ odjern taċċenna għall-fatt li ż-żewġ partijiet ipprezentaw il-każ tagħhom quddiem il-Bord permezz ta' dokumentazzjoni u l-ebda waħda miż-żewġ partijiet ma dehret quddiem il-Bord.

- Dwar it-tieni aggravju tal-appellant:

Taċċenna għall-fatt li l-applikant applika għal estenzjoni ta' "*National Long Stay "D" Visa*" sabiex ikompli jsegwi kors fi hdan id-Domain Academy li jwassal għall-grad ta' Kors MQRIC¹ tal-Livell 4. Tispjega li applikazzjonijiet ta' din in-natura li jirrigwardaw korsijiet MQRIC tal-livell 1 sa 4 jiġu evalwati mis-CVU ai termini tar-Regolament EC Nru 810/2009 tal-Parlament Ewropew u tan-National Visa Policy. B'riferenza għall-ilment tal-appellant li l-liġi applikabbli hija il-L.S. 217.09, tirrileva li dan mhux korrett għaliex il-L.S.217.09 hija applikabbli għal "*long term higher education courses*" li huma rikonoxxuti mill-MQRIC Livell 5 jew iktar, u għalhekk estensjoni għall- visa study fil-fatt tiġi pproċessata mis-CVU.

Konsiderazzjoni.

(i) Ecċezzjoni li l-appell hu tardiv:

7. Is-Central Visa Unit ecċepiet fl-ewwel lok illi l-appell sar *fuori termine*. Artikolu 25A(8) tal-Kap 217 jipprovdi hekk (enfazi ta' din il-qorti):

*"Id-deċiżjonijiet tal-Bord² għandhom ikunu finali ħlief għar-rigward ta' punti ta' dritt decizi mill-Bord rigward deciżjonijiet li jkunu jolqtu persuni bħal dawk imsemmija fit-Taqsima III, li minnhom jista' jkun hemm **appell fi żmien għaxart ijiem** quddiem il-Qorti tal-Appell (Ġurisdiżżjoni Inferjuri). Il-Bord tar-Regoli mwaqqaf taħt l-artikolu 29 tal-Kodiċi tal-Organizzazzjoni u Proċeduri Ċivili jista' jagħmel regoli li jkunu jirregolaw appell bħal dak.*

¹ Malta Qualifications Recognition Information Centre.

² Bord tal-Appelli dwar l-Immigrazzjoni.

8. Fis-seduta tal-5 ta' Novembru 2018, fir-rigward ta' din l-eċċezzjoni, id-difensur tal-appellata għarraf lill-qorti li l-prova tan-notifika ma tistax issir għaladarba l-appellant ma kienx fl-awla biex jikkonferma jekk id-deċiżjoni kienx irċeviha fid-data li tisemma fir-risposta. Żied, "Madanakollu l-Av Degabriele iddikjara li l-appellata mhix tinsisti dwar din l-eċċezzjoni".

9. Għaldaqstant l-qorti tqies li l-eċċezzjoni hi eżawrita.

(ii) Jekk l-appell jirrigwardax punt ta' dritt skont l-Artikolu 25(A)(8) Kap 217

10. L-Artikolu 25(A)(8) jipprovdi li appelli minn deċiżjonijiet tal-Bord li jolqtu lil dawk il-persuni li jissemew f' Taqsima III, jistgħu isiru fuq "**punt ta' dritt**". Filwaqt li mhux ikkontestat li l-appellant huwa persuna li tisemma f' Taqsima III, l-appellata ssostni li l-appell ma jirrigwardax punt ta' dritt.

11. Il-qorti ma taqbilx:-

(i) fl-ewwel aggravju l-appellant jilmenta li l-Bord kiser l-Artikolu 25(A)(1)(ċ) tal-Kap 217 minhabba l-fatt li huwa ddeċieda l-każ tiegħu mingħajr ma tah smiegħ;

(ii) fit-tieni aggravju imbagħad isostni li l-applikazzjoni tiegħu kellha tiġi aġġudikata mid-Direttur għaċ-Ċittadinanza u Affarjiet ta' Espatrijazzjoni u mhux mis-CVA, u dan, ai termini ta' dak provdut mil-L.S.217.09, u allura jsostni li l-Bord applica regolament mhux kontemplat fil-liġi speċifika.

12. Għaldaqstant ma jistax jingħad li l-appell ma jirrigwardax punt ta' dritt.

(iii) L-ewwel aggravju: in-nuqqas ta' "smiegħ" da parti tal-Bord

13. L-appellant jilmenta bil-fatt li l-Bord ma semax lill-partijiet "bi ksur lampanti tal-Kapitolu 217 tal-Liġijiet ta' Malta u konsegwentement bi ksur tad-dritt (tiegħu) ta' smiegħ xieraq".

14. L-Artikolu 25A(1)(ċ) jistipula illi:

*"Il-Bord ikollu ġurisdizzjoni li **jisma' u jiddeċiedi appelli** jew applikazzjonijiet bis-saħħa tad-dispożizzjonijiet ta' dan l-Att jew ta' regolamenti magħmulin tahtu jew bis-saħħa ta' kull ligi oħra."*

15. Din id-disposizzjoni ma tidhirx li qegħda teżiġi li f'kull każ il-Bord għandu jżomm seduta għall-ġbir ta' provi. Wara li l-appellant irregistra l-appell mid-deċiżjoni tas-CVU quddiem il-Bord, b'ittra tat-19 ta' Frar, 2018 il-Bord ordna lill-appellant:

"This is to confirm that the Immigration Appeals Board has received and registered the appeal above quoted.

Please be informed that you have fifteen (15) days from the filing of this appeal to provide any relevant and/or supporting documentation. All evidence must be provided in document form."

Ovvjament ikun hemm ħtieġa ta' seduta fejn per eżempju jkun hemm kwistjoni dwar kredibilita' jew fejn ċertu tagħrif ma jkunx jista' jingħata permezz ta' dokumenti.

16. L-Att dwar Ġustizzja Amministrattiva (Kap. 490) stess jipprovdi li tribunal amministrattiv, li jinkludi l-Bord (ara L-Ewwel Skeda), għandu jagħti lil kull parti l-opportunita' li tipprezenta l-każ tagħha, "***bil-kitba jew bil-fomm jew bit-tnejn***". Disposizzjoni li tagħti diskrezzjoni lill-Bord.

17. Kif jirriżulta mid-deċiżjoni tal-Bord, iż-żewġ partijiet ingħataw l-istess opportunita' li jipprezentaw id-dokumenti relattivi tagħhom li deherilhom rilevanti sabiex jissostanzjaw il-posizzjoni tagħhom.

18. L-appellant jilmenta illi kieku ingħata l-opportunita' li jidher quddiem il-Bord u li jieħu sehem attiv fil-proċedura, kien ikun jista' jagħti l-verżjoni tiegħu u/jew jispjega ruħu b'mod aktar ċar. Madankollu l-appellant jidher li qiegħed jinsa li l-aggravju quddiem il-Bord kien li Legislazzjoni Sussidjarja 217.09 għandha tapplika għal "*... third-country national who submits an application to be*

*admitted to reside in Malta for the purpose of studies for a period exceeding three months". L-appellant argumenta li bħala *third country national* li kien qiegħed isegwi kors ta' Domain Academy f'Malta li jwassal għall-'*1..... higher education qualification recognised by the Maltese Qualification Recognition Information Centre, including diplomas, certificates or doctoral degrees in an establishment which may cover a preparatory course prior to such education according to law and hence as per S.L. 217.09 is to be recognised as a student*'. Għalhekk l-ilment kien dwar punt ta' dritt. Mid-deċiżjoni stess tal-Bord jirriżulta li l-Bord caħad l-appell ukoll peress li kkonkluda li kien tal-fehma li L.S. 217.09 ma tapplikax għall-każ. Materja li dwarha ma kienx hemm bżonn li ssir seduta u jinstemgħu xhieda ġaladarba mid-dokumenti preżentati l-Bord kellu l-fatti rilevanti biex jiddeċiedi dwar dak il-punt ta' dritt. B'hekk il-verżjoni tal-appellant ma kinitx ser timpingi dwar dak, li wara kollox kien l-ilment tal-appellant. Għaldaqstant, l-ewwel aggravju hu miċħud.*

(iv) *It-tieni aggravju: il-liġi applikabbli għall-applikazzjoni kellha tkun Legislazzjoni Sussidjarja 217.09.*

19. Fit-tieni aggravju tiegħu l-appellant jilmenta li l-applikazzjoni kellha tkun ikkunsidrata skont Legislazzjoni Sussidjarja 217.09 (*Kundizzjonijiet għad-Dħul ta' Ċittadini ta' Pajjiżi Terzi Għall-Finijiet ta' Studju*), u mhux skont il-Visa Code. Fir-rikors tal-appell argumenta:

"Illi effettivamente d-drittijiet tal-appellant gew lezi meta l-applikazzjoni tiegħu flok giet iġġudikata ai termini tal-Liġi Sussidjarja Numru 217.09 – Kondizzjonijiet għad-Dħul ta' Ċittadini ta' Pajjiżi Terzi Għall-Finijiet ta' Studju – erronjament u a kontra sens tal-istess regolament iġġudikaw din l-applikazzjoni ai termini tal-Visa Code meta l-applikazzjoni de quo hija jew kellha tkun regolata mir-regolament li hemm imniżżel fil-liġi speċjali u ċioe' 217.09.

Illi l-liġi speċjali li l-bniedem kompetenti li jevalwa tali applikazzjoni huwa d-Direttur għaċ-Ċittadinanza u Affarjiet ta' Espatrijazzjoni u mhux id-Direttur taċ-Central Visa Unit

Illi allura d-deċiżjoni tal-Bord tal-Appell hija msejsa fuq applikazzjoni ħażina tal-liġi għaliex li kellu jara primarjament huwa jekk f'dan il-każ kienx hemm l-applikazzjoni korretta tal-liġi u ċioe' r-regolament taht LS 217.09".

20. Legislazzjoni Sussidjarja 217.09 (*Regolamenti tal-2008 dwar il-Kundizzjonijiet*

għad-Dhul ta' Ċittadini ta' Pajjiżi terzi għall-finijiet ta' Studju) kienet tirregola l-*ħruġ ta' residence permit* li jfisser awtorizzazzjoni **ta' kull tip** li jagħti dritt ta' residenza f'Malta lil *third country national* li jiġu Malta għall-għanijiet partikolari li jissemew fl-istess liġi. Leġislazzjoni Sussidjarja li biha giet *transposed* fil-liġi Maltija d-Direttiva 2004/114 tat-13 ta' Diċembru, 2004 li tipprova għall-kondizzjonijiet biex *third country nationals* jidhlu f'pajjiżi membri tal-Unjoni Ewropea għal skop ta' studju, u raġunijiet oħra (Direttiva li illum giet aġġornata permezz tad-direttiva 2016/801 u li b'seħħ mill-24 ta' Mejju, 2018 rrevokat id-Direttiva 2004/114).

21. L-appellant isostni li huwa kien jikkwalifika bħala 'student' taħt l-imsemmija Leġislazzjoni Sussidjarja.
22. Jirriżulta li l-appellant kien irreġistra biex isegwi kors ta' Domain Academy, l-istituzzjoni edukattiva fejn l-appellant hu reġistrat, u qiegħed isegwi kors għall-International Diploma in Business Studies, **livell 4**. Skont Leġislazzjoni Sussidjarja 217.09 (giet imħassra bl-Avviż Legali 212 tal-2018), 'student' tfisser *third country national* li jkun aċċettat f'istituzzjoni ta' edukazzjoni oġhla u jkun gie aċċettat biex isegwi *full-time course* li jwassal għall-kwalifika ta' **edukazzjoni oġhla** (*'a full time course leading to a higher education qualification'*) rikonoxxuta mill-Malta Qualification Recognition Information Centre. 'Edukazzjoni oġhla' hi definita fl-Att dwar l-Edukazzjoni fl-artikolu 63, u tfisser taġġim li ma jkunx parti mill-edukazzjoni obbligatorja, li tista' sservi biex tinkiseb kwalifika nazzjonali klassifikata **fil-livell 5 tal-Qafas Malti tal-Kwalifiki jew oġhla**. M'hemmx prova li l-kors li għamel kien 'kors preparatorju' li jsir qabel l-edukazzjoni oġhla (ara definizzjoni ta' student fl-imsemmija leġislazzjoni sussidjarja).
23. Peress li l-kors li qiegħed isegwi l-appellant hu livell 4 tal-Qafas Malti tal-Kwalifiki, ma jikkwalifikax bħala kors ta' studju li jwassal għall-kwalifika ta' edukazzjoni oġhla. Għalhekk jidher li l-appellata għandha raġun li l-Leġislazzjoni Sussidjarja 217.09 ma tapplikax għall-każ tal-appellant. Daqstant, ieħor ma jistax jingħad li d-deċiżjoni tal-appellata hi *ultra vires*, għaladarba

għal dan il-każ ma kinitx tapplika l-imsemmija leġislazzjoni sussidjarja. Billi l-meritu tal-appell hu bażat fuq dik il-liġi sussidjarja li l-qorti kkonkludiet li m'hijiex applikabbli għall-każ in eżami, dak li qal l-appellant dwar rekwiziti li kellu jissodisfa skont dik il-liġi, ma japplikax għall-każ tiegħu.

Għal dawn il-motivi tiċhad l-appell bl-ispejjeż kontra l-appellant.

Anthony Ellul.